

दिनांक: 06.02.2023

समय : 09:00 ए.एम.

प्रादेशिक समाचार
आकाशवाणी जयपुर-अजमेर से

मुख्य समाचार

- प्रधानमंत्री नरेन्द्र मोदी आज बेंगलुरु में भारत ऊर्जा सप्ताह का करेंगे उद्घाटन
- सीकर का खाटू श्याम मंदिर आज शाम से श्रद्धालुओं के लिये फिर से खुल जायेगा- 22 फरवरी से लक्खी मेला होगा शुरू।
- फाल्गुन मास की आज से शुरुआत- जगह-जगह होलिका रोपण और
- प्रदेश में विभिन्न सड़क हादसों में 6 लोगों की मृत्यु

.....

प्रधानमंत्री नरेन्द्र मोदी आज बेंगलुरु में भारत ऊर्जा सप्ताह-2023 का उद्घाटन करेंगे। ऊर्जा सप्ताह का उद्देश्य भारत को एक ऊर्जा अंतरण शक्ति के रूप में प्रदर्शित करना है। यह आयोजन ऊर्जा अंतरण क्षेत्र की चुनौतियों और अवसरों पर चर्चा के लिए पारंपरिक और गैर-पारंपरिक ऊर्जा उद्योग, सरकारों और शिक्षा विदों को एक मंच पर लाएगा। इसमें दुनियाभर के 30 से अधिक मंत्री शामिल होंगे। 30 हजार से अधिक प्रतिनिधि, एक हजार प्रदर्शक और पांच सौ वक्ता इसमें भाग लेंगे। कार्यक्रम के दौरान प्रधानमंत्री वैश्विक तेल और गैस कंपनियों के मुख्य कार्यकारी अधिकारियों के साथ गोलमेज वार्ता में भाग लेंगे। श्री मोदी हरित ऊर्जा के क्षेत्र में कई पहल की शुरुआत भी करेंगे।

.....

प्रधानमंत्री नरेन्द्र मोदी आज तुमकुरु में हिंदुस्तान एयरोनॉटिक्स लिमिटेड- एचएएल का हेलीकॉप्टर निर्माण संयंत्र राष्ट्र को समर्पित करेंगे। प्रधानमंत्री ने इसकी आधारशिला वर्ष 2016 में रखी थी। यह कारखाना एशिया की सबसे बड़ी हेलीकॉप्टर निर्माण इकाई है। शुरु में इस कारखाने में उच्च गतिशीलता की अनूठी विशेषता वाले लाइट यूटिलिटी हेलीकॉप्टर-एलयूएच का उत्पादन किया जाएगा। एलयूएच स्वदेशी रूप से डिजाइन और विकसित 3-टन वर्ग का एक इंजन वाला बहुउद्देशीय उपयोगिता हेलीकॉप्टर है। बाद में इस कारखाने में हल्के लड़ाकू हेलीकॉप्टर और इंडियन मल्टीरोल हेलीकॉप्टर के निर्माण के साथ-साथ मरम्मत और रख-रखाव कार्य किया जाएगा। भविष्य में कारखाने में निर्मित लाइट यूटिलिटी हेलीकॉप्टर के निर्यात की भी संभावना है। प्रधानमंत्री तुमकुरु औद्योगिक टाउनशिप की आधारशिला भी रखेंगे। राष्ट्रीय औद्योगिक गलियारा विकास कार्यक्रम के तहत, तुमकुरु में आठ हजार चार सौ चौरासी एकड़ में फैले इस औद्योगिक टाउनशिप का विकास तीन चरणों में चेन्नई-बेंगलुरु औद्योगिक गलियारे के हिस्से के रूप में किया गया है।

.....

कोटा में मार्च के पहले सप्ताह में एमएसएमई मेला आयोजित किया जाएगा। इस मेले में हाड़ौती के युवाओं और उद्यमियों को देश के सूक्ष्म, लघु और मध्यम उद्योगों में हो रहे नवाचारों की झलक देखने मिलेगी। मेले के आयोजन को लेकर कोटा स्मॉल स्केल इंडस्ट्रीज एसोसिएशन के प्रतिनिधियों ने कल लोकसभा अध्यक्ष और कोटा-बूंदी सांसद ओम बिरला से मुलाकात की। इस अवसर पर श्री बिरला ने कहा कि उनका प्रयास है कि कोटा सहित पूरे हाड़ौती क्षेत्र में उद्यमिता का विकास हो। यहां के एमएसएमई उद्योगों में वर्तमान और भविष्य की आवश्यकताओं के अनुरूप उत्पादन हो। इससे क्षेत्र में रोजगार वृद्धि और आर्थिक प्रगति आएगी।

.....

सीकर का खाटू श्याम जी का मंदिर आज से दर्शनों के लिये फिर से खुल जायेगा। कई दिनों चले विकास कार्यों के बाद आज शाम को खाटू श्याम मंदिर के पट खुलेंगे। 13 नवंबर को मंदिर आम श्रद्धालुओं के लिए बंद कर दिया गया था। जिला कलेक्टर डॉ. अमित यादव ने बताया कि 22

फरवरी से फाल्गुन मेला शुरू होगा। जिसके लिये तैयारियां जोरों पर है। और ब्यौरा हमारे संवाददाता से—

.....

प्रदेश में कल विभिन्न स्थानों पर होलिका रोपण किया गया। उदयपुर के सिटी पैलेस के ऐतिहासिक माणक चौक में विधि-विधान और मंत्रोच्चार के साथ होलिका रोपण हुआ। महाराणा मेवाड़ चेरिटेबल फाउण्डेशन के प्रशासनिक अधिकारी भूपेन्द्र सिंह ने बताया कि होलिका रोपण से ही मंदिरों में फागोत्सव का शुभारम्भ हो जाता है। इसके साथ ही मंदिरों में ठाकुरजी के सम्मुख फाल्गुन के गीत गाए जाते हैं और ठीक एक माह बाद फाल्गुन पूर्णिमा को होलिका दहन होता है। इधर दौसा में भी ग्रामीण और शहरी क्षेत्रों में पूजा-अर्चना के साथ होली का डांडा रोपा गया है। फाल्गुन माह की शुरुआत के साथ ही मंदिरों और अन्य जगहों पर फाग महोत्सव के कार्यक्रम हो रहे हैं। होली का डांडा रोपने के बाद फागोत्सव की धूम शुरू हो जाती है। ऐसे में अब आगामी एक महीने तक मंदिरों में फागोत्सव के कार्यक्रम होंगे।

.....

आकाशवाणी जयपुर के समाचार विभाग की ओर से अंतर्राष्ट्रीय मोटा अनाज वर्ष के उपलक्ष में अपने श्रोताओं में मोटा अनाज के प्रति जागरुकता के लिये संदेश श्रृंखला चलाई जा रही है। इसमें श्रोता संदेश भेजकर बता सकते हैं कि वे अपने भोजन में मोटा अनाज किस तरह काम में लेते हैं। आज सुनिये बीकानेर से हमारे श्रोता का संदेश। हमारे अन्य श्रोता भी मोटा अनाज के बारे में अपने संदेश लिखकर या रिकॉर्ड कर व्हाट्सएप नम्बर 94140-52368 पर भेज सकते हैं।

.....

प्रदेश के नागौर, भीलवाड़ा और हनुमानगढ़ में हुये सड़क हादसों में 6 लोगों की मृत्यु हो गई और कई लोग घायल हो गये। नागौर के कुचामन शहर के निकट मेगा हाइवे पर कल देर रात ट्रक और कार में टक्कर में दो लोगों की मृत्यु हो गई और दो अन्य घायल हो गए। सभी घायलों को राजकीय चिकित्सालय में भर्ती कराया गया है।

वहीं भीलवाड़ा के जहाजपुर से गुजरने वाले नेशनल हाइवे पर धौड़ नाथूण गांव के पास बजरी से भरे डंपर ने कार को टक्कर मार दी। इसमें 3 लोगों की मृत्यु हो गई और दो लोग गंभीर रूप से घायल हो गये। घायलों को भीलवाड़ा रेफर किया गया। हादसे के बाद गुस्साये ग्रामीणों ने पुलिस पर पथराव किया और दो वाहनों को आग लगा दी। घटना की जानकारी मिलते ही पुलिस की टीम जाब्ले के साथ मौके पर पहुंची। जहाजपुर विधायक गोपीचंद मीणा ने लोगों से समझाइश की। इस दौरान स्थानीय ग्रामीणों ने अवैध बजरी के वाहनों पर लगाम लगाने की भी मांग की। मृतकों के शवों को जहाजपुर स्थित सामुदायिक अस्पताल की मोर्चरी में रखवाया गया है। आज उनका पोस्टमार्टम करवाया जाएगा।

एक अन्य हादसे में हनुमानगढ़ के पटवा मोड़ के पास एक पिकअप और जीप की टक्कर हो गई। इसमें जीप चालक की मोक़े पर मौत हो गई। हादसे में जीप में सवार 9 खिलाड़ियों के भी चोट आई है। इसमें से तीन गंभीर घायल हो गए। जिन्हें सिरसा रेफर किया गया।

.....

जयपुर के जगद्गुरु रामानंदाचार्य संस्कृत विश्वविद्यालय के 23वें स्थापना दिवस पर आज जगद्गुरु रामानंदाचार्य महाराज की प्रतिमा का अभिषेक, विशेष श्रृंगार और आरती की जाएगी। समारोह संयोजक शास्त्री कोसलेंद्रदास ने बताया कि इस अवसर पर विभिन्न कार्यक्रम होंगे।